

ബീജം ഇല്ലാത്ത ആൾ വിവാഹം ചെയ്യണോ ?

ഒത്ത ശരീരവും, നല്ല ആരോഗ്യവുമുണ്ട് എന്റെ മകൻ. ഒരിക്കൽ വീണ് പരിക്ക് പറ്റി അവൻ ഏതാനും മാസം ചികിത്സയിലായിരുന്നു. പല ടെസ്റ്റുകൾ നടത്തിയ കൂടെ അവന്റെ സെമൻ ടെസ്റ്റ് ചെയ്തപ്പോൾ അതിൽ ബീജം ഇല്ല എന്നാണ് കണ്ടെത്തിയത്. ആരോഗ്യം വീണ്ടെടുത്ത് വർഷങ്ങളായി അവൻ ഒരു കുഴപ്പവും ഇല്ലാതെ ജീവിക്കുന്നു. 30 വയസ്സു കഴിഞ്ഞു, നല്ല സാമ്പത്തിക ശേഷിയും, ധാരാളം സ്വത്തുമുണ്ട്. ഇവന്റെ വിവാഹത്തെക്കുറിച്ച് ഒരു തീരുമാനം എടുക്കാൻ ഞങ്ങൾക്കു സാധിക്കുന്നില്ല.

അവനോട് കല്യാണക്കാര്യം പറയുമ്പോൾ, എനിക്ക് വിവാഹം വേണ്ട, വയസ്സാകുമ്പോൾ നോക്കാൻ ആരുമില്ലാതെ വന്നാൽ, ഏതെങ്കിലും ധർമ്മ സ്ഥാപനത്തിൽ പോയി കഴിഞ്ഞോളാം എന്നാണ് അവൻ പറയുന്നത്. ജോർജ്ജ് സാറിന്റെ കുറിപ്പുകൾ ഞാൻ വായിക്കാറുണ്ട്, എനിക്ക് വലിയ മതിപ്പാണ്. ഇവന്റെ കാര്യത്തെക്കുറിച്ച് ബെത്ലെഹെമിൽ നിന്നും ഒരു കുറിപ്പ് പ്രസിദ്ധപ്പെടുത്തിയാൽ അതിന് കൂടുതൽ സ്വീകാര്യത ഉണ്ടാകും. ഇങ്ങനൊരു അവസ്ഥ ആയതിനാൽ ആളാരാണെന്ന് വെളിപ്പെടുത്തുന്നത്, അവന് വിഷമം ആകും. ഈ പംക്തിയിലൂടെ ഒരു മറുപടി പ്രതീക്ഷിക്കുന്നു.

അപ്പച്ചന്റെ ഭാഗം മാത്രം കേട്ടിട്ട് ഒരു മറുപടി തന്നാൽ അത് പൂർണ്ണമാകില്ല. മകനെ കണ്ട് ഞാൻ സംസാരിക്കാം അവന് ചേരുന്ന ഒരു പദ്ധതി ആലോചിച്ച് കണ്ടെത്താം, ഈ കുറിപ്പ് വായിച്ച് അവന് തൃപ്തി തോന്നുന്നുവെങ്കിൽ എന്നെ വീണ്ടും വിളിക്കുക.

ഈ വിഷമസ്ഥിതിയിൽ നമ്മൾ എല്ലാവരും ചിന്തിക്കേണ്ട ഏതാനും കാര്യങ്ങൾ ഇവിടെ കുറിക്കട്ടെ. സ്വന്തമായി ഒരു കുടുംബം ഉണ്ടാകാനാണ് വിവാഹം ചെയ്യുന്നത്. സ്ത്രീയും പുരുഷനും, കാലക്രമത്തിൽ കുട്ടികളും ചേർന്ന് എല്ലാവിധ അനുഭവങ്ങളും സൃഷ്ടിച്ച്, ഇഹലോകവാസം വെടിയും വരെ ബാലൻസ്ഡ് ആയി ജീവിക്കാനുള്ള സംവിധാനമാണ് കുടുംബം.

ബീജം ഇല്ലാത്ത ആളിന് കാലക്രമത്തിൽ കുട്ടികൾ ഉണ്ടാവില്ലല്ലോ, അപ്പോൾ പിന്നെ കുട്ടികൾ ഉള്ള ഒരു സ്ത്രീയെ വിവാഹത്തിന് പരിഗണിക്കാം. അല്ലെങ്കിൽ കുട്ടികൾ ഉണ്ടാകാൻ സാധ്യത ഇല്ലാത്ത സ്ത്രീയെ വിവാഹം ചെയ്ത് കുട്ടികളുടെ കുറവ് അനുഭവപ്പെടുമ്പോൾ ദത്ത് എടുക്കാൻ ശ്രമിക്കാം, ഒരു പക്ഷേ ഇയാളുടെ അവസ്ഥ സ്വീകാര്യമായിരിക്കുന്ന ഒരു സാധാരണ സ്ത്രീയെ കണ്ടെത്താനും ഇടയായേക്കാം.

ഇത് ഒരു വലിയ രഹസ്യമാക്കി വെക്കുമ്പോഴാണ് മനസ്സിന്റെ ഭാരം വർദ്ധിക്കുന്നത്. നമ്മുടെ ഏതെങ്കിലും മോശമായ പ്രവർത്തികൾ കൊണ്ട് സംഭവിച്ച അവസ്ഥകളേക്കുറിച്ച് മാത്രം നാണക്കേട് വിചാരിച്ചാൽ മതി. അതും തക്കതായ പ്രായശ്ചിത്തങ്ങൾ ചെയ്ത് നാണക്കേടിൽ നിന്നും മോചനം നേടാം. ഇവന്റെ അവസ്ഥ തമ്പുരാൻ തന്നിരിക്കുന്നതാണ്. അതിന് വ്യക്തമായ ഉദ്ദേശവും തമ്പുരാനുണ്ട് എന്ന് ഉറച്ച് വിശ്വസിക്കണം. നമ്മുടെ അവസ്ഥ നമ്മൾ അംഗീകരിക്കാതെ വരുമ്പോഴാണ് നമുക്ക് നാണക്കേട് തോന്നുന്നത്.

വയ്യാതാകുന്നവരെ സംരക്ഷിക്കുന്ന സ്ഥാപനങ്ങൾ ഉണ്ട് വലിയ പുണ്യകർമ്മം ആണ് അവർ ചെയ്യുന്നത്. മകൻ ആരോഗ്യം ഉള്ള കാലത്തു തന്നെ അത്തരം സ്ഥാപനത്തിൽ ജോലി ചെയ്തു നോക്കട്ടെ. ഏതെങ്കിലും ഒരു വ്യക്തിയുടെ ഹൃദയത്തെ സ്പർശിച്ച അനുഭവങ്ങളാണ് ഇത്തരം സ്ഥാപനങ്ങളുടെ എല്ലാം ഉദയത്തിന് കാരണമായത്. കഴിവുണ്ടെങ്കിൽ അത്തരം ഒരു സ്ഥാപനം തന്നെ അവൻ തുടങ്ങട്ടെ. അങ്ങിനെ ചെയ്താൽ അവന്റെ ജീവിതത്തിലെ ഒരു വലിയ നേട്ടം ആയി അത് മാറി, ആ അനുഭവങ്ങളുമായി അവന് ഇഹലോകവാസം വെടിയാം.

“നമുക്ക് മറ്റുള്ളവർ ചെയ്തു തരണം എന്ന് നമ്മൾ ആഗ്രഹിക്കുന്നത്, നമ്മൾ അവർക്കു വേണ്ടി ചെയ്തു കൊടുക്കണം” ഇത് വായിച്ചിട്ടില്ലേ.

ഒരു പക്ഷേ ഇതായിരിക്കും ഇവനെക്കുറിച്ച് തമ്പുരാന്റെ പദ്ധതി.

ജോർജ്ജ് കാടൻകാവിൽ